भारतरत्न 


1 
. 


जवाहरलाल नेहरू 


प्रकाश थळी 


जवाहरलाल नेहरू 


प्रकाश थळी 


रादहम 


जवाहरलाल नेहरू 


लेखक : प्रकाश गं . थळी 
उजरो , राय , सालसेत - गोंय . 


प्रकाशन क्रमांक : 163 


1996 


© प्रकाशक : प्रभाकर द . भिडे 
राजहंस वितरण , 1 - मीनाक्षी बिल्डिंग , 
डॉ . व्होल्फांगु द सिल्व्ह मार्ग 

पणजी - 403 001 


छपाई : राजहंस ऑफसॅट , पणजी . 


मुखपृष्ठ आनी सजावट : दीपक पेडणेकार 


मोल : 


1996 --- 20 रुपया 
1997 --- 20 रुपया 
1998 --- 24 रुपया 


ISBN 81-85854-62-9 


जवाहरलाल नेहरू 


नेहरू घराणे मूळचे कश्मीरांतलें . तेन्ना तांचे आडनांव आशिल्लें 
' राजकौल ' . पूण फुडें नांव आनी पयसो जोडपाच्या निमतान हे घराणे 
दिल्लीक आयलें . एका खारजाच्या काठार तांणी रावपाक सुवात मेळयली . 
खारजाक हिंदी भाशेत ' नहर ' म्हणटात . ताचेवयल्यान नहराच्या कांठार 
रावपी ते ' नेहरू ' अशें तांचे आडनांव जालें . 

जवाहरलालजी म्हळ्यार वसंत ऋतूंतलो उल्हास ! तसोच दोळे 
दिपकावणो झेत , तशेंच रंगयाळे व्यक्तिमत्व आनी भुरग्यांभाशेन खेळकर 
सभाव . रसीकताय वयल्या पांवड्याची आनी तितलीच धीरगंभीरताय . कोणे 
ताका कश्मीरी सफरचंद म्हळे ! हे देखणेपण आनी गूण तांकां तांच्या 
जाणटेल्यांची भूय जें कश्मीर हाचेकडल्यानूच मेळ्ळे जावंक जाय ! कश्मीर 
म्हळ्यार भारताचे नंदनवन मानतात . सैमाचे सोबीतकायेंत अपरूप असो तो 
प्रांत . सर्गीय यक्षकिन्नराची आनी गंधर्वाची ही भंय . 

जवाहरलालजीचो आजोगंगाधर नेहरूहो दिल्लीचो कोतवाल आशिल्लो . 
जाल्यार ताजो चलो मोतिलाल हो गिरेस्तकायेचो बादशहाच ! मोतिलालाचो 
सुपुत्र म्हळ्यार भारताचो पयलो प्रधानमंत्री जवाहरलाला हो भारती जनतेच्या 
काळजाचो सम्राटूच जावन रावलो . गंगाधर नेहरूक पिरायेच्या फकत 
चवतिसाव्याच वर्सा मरण आयलें . बापायच्या मरणा उपरांत तीन म्हयन्यांनी 
1861 तमोतिलालजल्मलो . मोतिलालजीच्या जल्माआदींम्हळ्यार 1857 त 
उठाव जाल्लो आनी त्या वेळार नेहरू घराब्याचो दिल्लीकडलो संबंद तुटलो . 
तांची अर्थीक स्थिती खालावली आनी तें कुटुंब दिल्ली सोडून आग्राक गेलें . 

मोतिलालजीचे व्यक्तिमत्व भोवरंगी - भोवढंगी अशें . दिसूंक सुंदर 
आनी तेभायर गिरेस्तकाय घर भरूनदार ओतता अशी . ताजी पयली बायल 
अल्पायुशी थरली . उपरांत स्वरूपराणी नांवाचे चलयेवांगडा ताजे दुसरे लग्न 
जालें . स्वरूपराणी नांवा प्रमाणूच सोबीत आशिल्ली . ही जशी देखणी आनी 
नाजूक तब्येतीची आशिल्ली तशीच देसभक्तीन भरिल्ली खंबीर मनाची वीर 
नारीय आशिल्ली . 

अशी या गिरेस्त पूण उकत्या मनाच्या , सुंदर पूण खंबीर काळजाच्या , 
विलासाप्रिय पूण ध्येयनिश्ट आनी गिरेस्त पूणबुध्दिमान अशा आवयबापायच्या 
पोटांत 14 नोव्हेंब्र 1889 हया दिसा अलाहाबादाक जवाहरलाल जल्मलो . 


भुरगेपण 

भुरगेपणांतल्या जायत्या उगडासांमदीं आपणाल्या वाडदिसाविशीं खुद्द 
जवाहरलालजीनूच आत्मचरित्रांत इल्लें बरोवन दवरला . ताचो वाडदीस खूब 
थाटामाटान मनयताले . त्या दिसा तो बरेबरे कपडे घालतालो . भांगराच्यो वस्ती 
घालतालो . तागडेच्या एका दाल्यांत जवाहरलाजीक बसयताले आनी दुसऱ्या 
दाल्यांत तितल्याच वजनाचे गोडशें आनी खावपाचे जिनस घालताले . उपरांत 
ते जिनस गरिबांक वाट्टाले . 

नेहरू घराब्याचे सोयरे आनी इश्ट मागीर ताका जायत्यो वस्तू भेट 
म्हणून दिताले तेन्ना जवाहरलाल खोश्शी जातालो . ताका दिसताले वाडदीस 
म्हणटात तो वर्त्यांतल्यान एकूच फावट कित्याक येता ? परतो परतो कित्याक 
येना ? 

जवाहरलालजीचे लाड आनी अर्थ - अपुर्बाय खूब जाताली खरी पूण 
तेचबराबर ताका बापायचो बरोच धाकूय आशिल्लो . बापायच्या रागीट 
सभावाची एक याद ताणे बरोवन दवरल्या . 

' हांव तेन्ना कितेंय पांच - स वर्साचो बी आसतलों . एक दीस म्हाका 
कचेरेंतल्या मेजार दोन फाउंटनपॅनां दिसली . आशाड्डेपणान हांव तांचेकडेन 
पळेतूच उरलो . मनांत आयलें , बापायक काय एकाच वेळार दोनूय पॅनां 
लागची नात . देखून हांवें तातूंतलें एक फारायलें . मागीर म्हाका कळ्ळे , 
शेणिल्ल्या पॅनाचो तपास मोट्या नेटान आनी बारीकसाणीन चलला . म्हज्या 
हातांतल्यान घडिल्ले चुकीक लागून भिंयेवन म्हजी सामकी गुळी जाल्ली . 
पूण कबूल मात जालोंना . पूण अखेरेक तांकां म्हजेकडेन पॅन मेळळे आनी 
हांव गुन्यांवकार थरलों . बापूय रागान सामको तांबडोगूंज जालो आनी ताणें 
म्हाका येतिश्ट मार दिलो . 

भुरगेपणांतली आनीक एक याद जवाहरलालजीच्याच उतरांनी : 

' तेन्ना हांव चड करून सात वा आठ वर्साचो आसतलों . हांव सद्दां 
घोड्यार बसून भोंवडेक वतालों . म्हजेवांगडा अलाहाबादच्या घोडदळांतलो 
एक स्वार दिताले . एक दीस सांजेचो हांव घोड्यावयल्यान रस्त्यांत पडलों 
आनी तो म्हजो सुंदर घोडो रिते फाटीन घरा परतलो . म्हजो सगल्यांक 
हिस्पाभायर हुस्को जालो . घरांत दर एकलो मेळत तें वाहन घेवन म्हाका 
सोदपाक भायर सरलो . एक व्हडली मिरवणूकशी तयार जाली . अखेरेक 
हांव तांकां वाटेर मेळ्ळों . मागीर म्हजी अपुर्बाय जाली तिका सुमारूच ना . 
म्हाका दिसलें , हांव एके व्हडले लडायेंत व्हडली तलवार मारून पराक्रम 
गाजोवन बी आयला काय कितें ? 

सुरवातेचे शिकप 

जवाहरलाल तसो ल्हानपणांत एकलो एकलोच आशिल्लो . घरांत ताजे 
पिरायेचो आनीक ल्हान कोण नाशिल्लो . विजयालक्ष्मी आनी कृष्णा यो दोन 
भयणी ताजेपरस खुबूच ल्हान आशिल्ल्यो . त्या तिगांय भांवडांमदीं जायत्या 
वर्साचे अंतर आशिल्लें . ताका लागून भुरग्या जवाहरलालजीक ल्हानपणांत 
बरोबरचे सवंगडी मेळ्ळेनात . मोतिलालजीन ताका शिकपाखातीर भायले 
शाळेतूय खंय धाडलोना . ताका लागून शाळासांगाती वा वर्गमित्रूय लाबले 
नात . माणकुल्या जवाहरलालजीचे मुळावे शिकप घराकडेनूच जालें . 

आवय आनी काकी हांचेकडल्यान ताका रामायण , महाभारत आनी 
पुराणां हातूंतल्यो जायत्यो काणयो आयकूक मेळटाल्यो . बापायचो मास्तर 
मुन्शी मुबारक अली हाजेकडल्यान अरबी रातींतल्यो अजापांच्यो काणयो 
आयकल्यो . उपरांत जवाहरलालजीक शिकोवपाक बापायन जायते मास्तर 
दवरले . तातूंतल्या एफटी ब्रूक्स नावाच्या एका आयर्लंडी शिक्षकाकडेन ताजी 
बरीच इश्टागत जाली . ब्रूक्साच्या सांगाताक लागून जवाहरलालजीक 
वाचपाची रूच लागली . जायत्या तरांची पुस्तकां ताणें वाचून काडली . 
कितल्योशोच इंग्लीश कविता तोंडपाठ जाल्यो . संगीत आयकलें , तरेकवार 
शास्त्रांची वळख जाली . 

स्वता ब्रूक्स थिऑसॉफीचे विचारसरणीचो आशिल्लो . ताज्या सांगातान 
जवाहरलालजीक ते गूढ विचारसरणेविशीं ओड निर्माण जाल्ली . त्याच 
अदमासाक अॅनी बेझंट ही तत्वज्ञ बायल अलाहाबादाक आयिल्ली . तिजी 
थिऑसॉफीवयली भाशणां आयकून जवाहरलाल सामको पिसो जातालो . त्या 
वेळार तो फकत तेरा वर्साचो आशिल्लो . पूण आपणेय थिऑसॉफिकल 
सोसायटीचो वांगडी जावंचो अशेंताका दिसतालें . ताणें भिंयेभियेत बापायकडेन 
परवानगी मागली . बापायन ताका हांसतहांसत सहज परवानगी दिली . 

शिकपाखातीर विलायतेंत 

जवाहरलाल सोळा वर्साचो जालो तेन्ना ताका फुडल्या शिकपाखातीर 
विदेशांत दवरपाचो निर्णय मोतिलालजीन घेतलो . अपुर्बायेच्या जवाहराक 
पयस दवरप ताज्या जिवाक लागतालें . पूण हुसक्यापरस वा चल्याच्या 
मोगापरस ताजे फुडाराविशींचे जाणविकायेक ताणें वयली सुवात दिली . 
चल्याक बरें शिकप दितलो जाल्यार मन मातशें मारचेच पडटा हाजी ताका 
जाणविकाय आशिल्ली . 

1905 वर्सा मायाच्या म्हयन्यांत मोतिलाल स्वरूपाराणी आनी धाकली 
भयण हांचेवांगडा जवाहरलाल लंडनाक पावलो . थंय हॅरो म्हणटात त्या 
विद्यालयांत ताणें प्रवेश मेळयलो . तो थंयच रावलो आनी बाकीची येरोपांत 
भोंवून मायदेसाक परतली . 

जवाहरलाल स्कुलाच्या जिवितांत आपणालो जीव रमोवपाचो यत्न 
करीत आसतालो . पूण ताजी ओड खेळ , राजकी घडणुको , विमानविद्या 
अशा गजालींकडेन चड आशिल्ली . सुरवातेक ताचे लॅटीन भास शिकप 
सारकें नाशिल्लें म्हणून ताका सकयल्या वर्गात बसयल्लो . सरसकट 
भुरग्यांपरस जवाहलालजीचें आलायतें वाचप भरपूर जाल्लें . या विद्यालयांत 
व्हडल्या व्हडल्या मानेस्तांची भुरगीं येताली पूण तांचें सामान्यज्ञान सामकेंच 
उणे आशिल्लें . 

राजकी घडामोडींविशीं जवाहराक ओड आशिल्लीच . तेभायर 
विमानविद्येविशीं जवाहरलालजीक खूब आवड आशिल्ली . त्या वेळार रायट 
बंधू , सातोदुमो , फारमन , लॅथम बी विमानिकांची नांवां प्रसिद्द आशिल्ली . 
जवाहरलालाक दिसताले आपणेय बी एक बरो विमानीक जावचेशें . ताणें एक 
फावट उमेदीच्या नेटान ताणें बापयक पत्रांतल्यान कळयलें : ' थोड्याच 
दिसांनी विमानाच्या आदारान दर सप्तकाक हांव तुमकां मेळपाक येतलों . 

ल्हवल्हव करून थंयच्या भोंवतणांत जवाहरलाल रमपाक लागलो . 

तरीय अदींमदीं तातूंत कितेंय पूण उणेशें , चुकिल्लेवरी ताका जातालें . ताका 
तें वातावरण संकुचीतशें दिसूक लागिल्लें . ताजी नदर आतां विद्यापिठाकडेन 
लागिल्ली . 


कब्रीज विद्यापिठांत पावल 

1907 वर्साच्या ओतुब्रम्हयन्यांत जवाहरलालानहॅरोसोडून कॅब्रीजांतल्या 
ट्रिनिटी कॉलेजीत पावल घालें . आतां तो शाळेच्या वातावरणांतल्यान मेकळो 
जावन विश्वविद्यालयाच्या विश्वांत पाविल्लो . 

कॅब्रीजाक जवाहरलालान तीन वर्सी काडली . या काळांत ताणें खूब 
इश्ट जोडले , खूब वाचप केलें . साहित्य , इतिहास , राजकारण , अर्थशास्त्र 
आदी साबार विशयांवयली भासाभास आयकली . जवाहरलालजीच्या अभ्यासाचे 
विशय आशिल्ले रसायनशास्त्र , वनस्पतशास्त्र आनी भूस्तरशास्त्र . रोखडीच 
ताणे या विशयांची पदवी मेळयल्ली . 

थंय आसतनाच जवाहरलालाक बिपिनचंद्र पाल , लाला लजपतराय 
आनी गोपाळकृष्ण गोखलेहांचे विचार आयकुपाक मेळ्ळे . लाला लजपतरायाच्या 
भाशणांचो परिणाम जवाहलालजीच्या मनार चड जालो . काँग्रेसीच्या 
राजकारणांत फुडें जांणी वांटो घेतलो अशें जायते भारती तरणाटे त्या वेळार 
फॅब्रीजांत शिकताले . 


बॅरिस्टर 

फॅब्रीजाक आसतनाच फुडें कितें हो प्रस्न जवाहरलालामुखार 
आशिल्लो . ताजेर विचार चलतालो . सिवील सर्विसेंत ( आयसीएस ) वचचें 
काय भारतांत परतो येवन दुसरें कितेंय करचें हाचेर येवजितां येवजितां ताणे 
बापायचो वकिलीचो वेवसाय आपणावपाचो निर्णय घेतलो . तेखातीर तो 
बॅरिस्टर जावपाचे तयारेक लागलो . 

पदवी मेळयले उपरांत 1910 त ताणे फॅब्रीज सोडलें आनी बॅरिस्टर 
जावपाखातीर तो लंडनाक गेलो . त्या दोन वर्सानी ताणें युरोपांत हेर कांय 
देसांचीय भोंवडी केली . 

अशेच एके भोंवडेचेर नॉर्वे देशांत तो 1910 वर्सा गेल्लो तेन्ना 
जिवावयल्या संकश्टांतल्यान थोडेभितर वाटावलो . इश्टांवांगडा दोंगरार 
भोंवतना खूब चलून आयिल्लो . देवपाचे सुवातेर ताणें कोणाकडेन तरी 
न्हावपाखातीर इल्लें उदक मागले . तें ताका मेळ्ळेना . देखून तो लागींच्याच 
व्हाळार न्हावपाक तुवालो घेवन इश्टांवांगडा गेलो . तो उदकांत देवलो . तळ 
चड खोल नाशिल्लो . पूण उदक थंड आशिल्लें . पोंदा शेळो आशिल्लो . पाय 
तेंकताले पूण सुळसुळटाले . तो निसरून पडलो व्हांवत व्हांवत सकयले वटेन 
वचूंक लागलो . थंडायेक लागून हातपांयूय हालोवपाक जायनात जाले . ताजो 
ब्रिटीश इश्ट मोट्या कश्टांनी व्हाळार आयलो आनी ताणे व्हावून वतल्या 
जवाहरलालाच्या दोक्यांक धरून ताका ओडून वयर काडलो . अशे तरेन तो 
प्राणावयलो भिरांकूळ प्रसंग गेलो . कारण थंयच्यान फकत दोनतीन यार्डीचेरूच 

व्हाळ एके व्हडले धडेवयल्यान घोगो जावन खोल सकयल चरांत 
कोसळटालो . 


तो 


सात वर्साचो इंग्लडांतलो राबितो सोंपोवन आनी बॅरिस्टर जावन 
जवाहरलाल 1912 त भारतांत परतलो . 


वकिलेंत मन लागना 


शिक्षण सोंपोवन जवाहरलाल हिंदुस्तानांत परतलो तेन्ना हांगाचे राजकी 
वातावरण संथ , मंद आनी थंड जाल्लें . टिळक बंदखणीत आशिल्लो . 
फाळणी रद्द जाल्ल्यान बंगाल थंड पडिल्लो आनी स्वस्थ बशिल्लो . 

1912 बांकीपूराक कॉंग्रेसीचे अधिवेशन जालें . जवाहरलाल थंय 
गेल्लो . पूण थंयचे एकंदरीत उर्बा नाशिल्ले वातावरण , व्हडा व्हडांचो पोको 
झेत आनी सामान्य लोकांची अनुपस्थिती पळोवन तो वाजेलो . ना म्हणल्यार 

गोपाळकृष्ण गोखलेची तळमळ , कश्ट करपाची वृत्ती आनी उजूपण 
पळोवन जवाहरलालाचे ताजेविशीं बरें मत जालें . 

पूण बांकीपूरच्या अधिवेशनान राजकारणांत नेटान उडकी घेवंची 
अशी प्रेरणामात जवाहरलालाक जालिना . ताका लागून निशेल्ले मनास्थितिंतूच 
तो अलाहाबादाक येवन वकिली करूंक लागलो . पूण कितेंय नवें घडोवंक 
सोदपी क्रांतिशील मनाक तोय वेवसाय मानवना जालो . कायद्याचो तोच तो 
काथो , तेच ते विशय , भासाभास , तेच ते मनीस आनी भोंवतण हातूंत ताजें 
मन रोखडें उबगलें . जवाहरलालाच्या मतान राजकारण म्हणल्यार परकी 
सत्तेआड चलयल्ली चडायेची राष्ट्री चळवळ ! पूण अशे तरेचो वावर खंयच 
ताका दिसनाशिल्लो . कामगारांवयलो अन्याय , आफ्रिकेंतलो वर्णभेद अशा 
तेन्नाच्या प्रस्नांचेर वातावरण तापतालें आनी त्या वेळार जवाहरलाल तातूंत 
वांटो घेवन इल्लो कश्ट सोंसून वावर करी . थोड्याच काळांत पयलें म्हाझूज 
सुरू जालें . ताजो धग हिंदुस्तानांतूय पावलो . ल्हवू ल्हवू करून राजकारणाक 
चैतन्य येवंक लागले . टिळक बंदखणींतल्यान सुटलो . ताणें आनी अॅनी बेझंट 
हिणे होमरूल - लीग ' स्थापन केली . जवाहरलाल येवन तातूंत सामील जालो . 
राजकारणाक भार येतालो . इतल्यान बेझंट बायक अटक जाली . देसभर 
बोवाळ जालो . 

जवाहरलाल काँगेसीचे कार्यावळींत वांटो घेवंक लागिल्लो . तातूंत दोन 
पंगड जाल्ले . एक तापट , जहाल जाल्यार दुसरो मोव , मवाळ . जवाहरलालाची 
ओड जहालांवटेन आशिल्ली . पूण बापूय मोतिलालाचो कल मवाळ . हाका 
लागून बापाय - पुतामदीं जायते फावटी कडाक्याची झगडी , वाद उपरासताले . 
पूण बापूय - पूत या तांच्या नात्याक मात खंयच केन्ना बादा आयलिना . दोगूय 
जाण आपापली राजकी मतां एकामेकांचेर थापिनाशिल्ले . दोगांयच्या मनांत 
व्यक्तिस्वातंत्र्य , मतस्वातंत्र्य आनी लोकशाय हांचेविशीं खरेली तळमळ 
वसताली . 

भौशीक काम , खाजगी जिवीत 

सुरवातीच्या काळांत सभेमाजार येवन भाशणां दिवपाक जवाहरलाल 
टाळाटाळ करी . आपणाल्या पयल्याच जाहीर भाशणाची खबर सांगतना 
जवाहरलाल म्हणटा : 

अलाहाबादाक हांव पयलेच फावट जाहीर भाशण करपाक तयार 
जालों . ही चड करून 1915 तली खबर आसुंये . छापखान्यांचो आवाज बंद 
करूंक सोदपी कायद्याचो निशेध करपाखातीर ती सभा आशिल्ली . हांवें 
इल्लेशेंच भाशण केलें आनी तेंय इंग्लीश भाशेत . सभा सोंपतकूच 
तेजबहादूर सघून माचयेर येवन सगल्या लोकांसामकार म्हाका वेंग मारली 
आनी म्हाका चुमलो . हांव लजेन सामको पिठो कसो जालों . ' 

1916 हे वर्स म्हणजे जवाहरलालजीच्या जिवितांतलें नवें पर्व कशें . 
त्याच वर्सा दिल्ली शारांत वसंतपंचमी दिसा ताजे लग्न जालें . त्या वेळार 
जवाहर सत्तावीस वर्साचो आशिल्लो . आनी व्हंकल कमला सतरा वर्साची 
आशिल्ली . तें लग्न राजकुमाराच्या थाटामाटांत जालें . 

लग्नाउपरांत थोडो काळ तांणी कश्मीरांत घालयलो . थंयचे सैमीक 
सोबीतकायेन जवाहलालाक भूल घाल्ली . कश्मीराविशीं ताणें बरयलां : 

' कश्मीरांतल्या दऱ्या - खोऱ्यांनी म्हज्या मनाक इतली ओड लायिल्ली , 
रोखडोच परतो थंय वचपाचे हांवें थरयलें . कितले फावटीं बेत केले . भोंवडेच्यो 
येवजणो आंखल्यो . म्हजे उमळशीक वाडोवपी ते मानस सरोवर आनी 
शेजारचो हिममय कैलास हांचे दर्शन घेवपाचो म्हजो बेत आशिल्लो . तांचो 
विचार लेगीत मनांत आयल्यार मन उमेदीन भरून येता आनी भुरग्यांवरी 
नाचूंक लागता ! ' 

19 नोव्हेंब्राक 1917 त तांचे अपुर्बायेचे इंदिरेचो जल्म जालो . लग्नाक 
लागून जशें ताज्या खाजगी जिवितांत मोडण घेतलें तशेंच ताज्या राजकी 
जिविताकूय एक नवी दिशा होलमली . 

गांधीजीचो सांगात 


1916 त नातालांच्या दिसांनी लखनौककाँग्रेसीचे अधिवेशन जालें . त्या 
अधिवेशनाक गांधीजी हाजीर आशिल्ले . गांधीजीकडेन ताजी ही पयलीच 
भेट . तेपयलीं गांधीजीनदक्षिण आफ्रिकेंतचलयल्ल्या खर आंदोलनाची खबर 
ताणें आयकल्ली . त्या सामान्याभायल्या , धीट मनशाविशीं जवाहराच्या मनांत 
उपाट आदर वसतालो . गांधीजी हिंदुस्तानांत आयिल्ले ते झुजपाची कार्यावळ 
घेवनूच . तरणाटो जवाहर गांधीजींचे विचारसारणेन सामको भारावलो . 
1919 वर्सा रॉलेट कायद्यान ब्रिटीश सरकारान मान्याताय दिल्ल्यान 
गांधीजीन ह्या कायद्याआड सत्याग्रहाचे आंदोलन सुरू करपाचे थरयलें . 
परकी सत्तेचे जुलमी कायदे एकेक करून मोडपाचे सत्र सुरू जावपाचे 
आशिल्लें . ताका लागून बंदखणी भरून उडोवपाची धडक कार्यावळूय तातूंत 
आसपावली . 

जवाहरलालजीच्या कुचंबल्ल्या मनाक , गांधीजीच्या सांगाताक लागून 
आनी विचारसरणेवरवीं एक नवी दिशा होलमली . ताका जिविताची नवी वाट 
मेळिल्ली . ताजे उर्बेक भरती आयिल्ली . सत्याग्रह सभेचो वांगडी जावपाचो 
निर्णय ताणें बेगोबेग घेवन उडप्लो . ह्याच अदमासाक ब्रिटीश सत्तेन 
दडपशायेचें सत्र आडायल्लें . जालियानवाला बागेतली कत्तल हो हे 
दमगनितीचो कळस आशिल्लो . ते घडणुकेन सगलो देश खवळ्ळो आनी 
वातावरण धवळून आयिल्लेवरी जालें . देशभक्त भयंकर संतापले . 

मोतिलालजीचो सभाव नेमस्त . ताका लागून गांधीजीच्या मार्गाक ताजो 
विरोध आसलो . जवाहरलाल ते वाटेनवता तें पळोवनतांकां वायट दिसतालें . 
कारण गांधीजीचो मार्ग म्हळ्यार खडतर तपस्या , बंदखण , देहदंड 
भोगपाचो कश्टदायक मार्ग आशिल्लो . 

जालियानवाला बाग हत्याकांडाचे घडणुके सावन मोतिलालजीचो 
गांधीजीकडेन दाट संबंद आयलो . जवाहरलालाप्रमाण ताजेरूय गांधीजीच्या 
व्यक्तिमत्वाची छाप पडिल्ली . 

गांधीजीचे असहकार चळवळीत जवाहरलालावरी मोतिलालूय फुडेंच 
आशिल्लो . गांधीजीच्या सहवासांत येवन ह्या बापूय - पुताच्या जिवितांत 
भायर - भितर खूब फरक पडलो . खानदानी , चैनीचें जिवीत गेलें आनी सादें 
जियेवप सुरू जालें ; घरांतले नोकरचाकर उणे जाले ; गाडयो , घोडे आनी 
नव्या जिविताक गरजेभायल्यो अशो जायत्यो वस्ती तांणी विकून उडयल्यो . 
देसाखातीर तांणी फकिरी पत्करली . 


बापूय - पूत स्वातंत्र्यसंग्रामांत 

स्वरूपराणी आनी कमलादेवी बरी ना जाली म्हणून माय 1920 
वर्साच्या अदमासाक जवाहरलालजी तांकां घेवन मसुरीक गेलो . त्याच 
सुमाराक ताजो शेतकारांचे चळवळीकडेनूय संबंद आयलो . प्रतापगड , 
रायबरेली आनी फैजाबाद जिल्ल्यांनी शेतकार चळवळीन उठाव केल्लो . 
जवाहरलाल खेड्यांतल्यान गेलो , शेतकारांबरोबर उलयलो आनी तांच्यो 
अडीअडचणी ताणे समजून घेतल्यो . 

शेतकारांवांगडा भोवून रावून जवाहरलालाक संवकळ जाली . आनी 
ताजो लजपी भिडेस्त सभाव बरोच बदललो . ताका हिंदी भाशेंतल्यान भाशणां 
दिवपाचीय संवय जाली . वतांत पावसांत भोंविल्ल्यान एके तरेची सोशीकताय 
वाडली . मुखेल गजाल , ह्या देसांतले किसान जनतेचे जिवीत कितलें कश्टांचे , 
दुख्खी आनी दुसऱ्याचेर पातयेवन उरपी हाजी ताका पुरायेन कल्पना 
आयली.शेतकारांचें दळिद्र आनी हीण तरेचें जियेवप हांचो खोल छापताज्या 
मनाचेर पडलो . तांचे प्रस्न जवाहरलालाक कळूक लागले आनी ताका लागून 
हिंदुस्तानांतल्या एका मुळसाच्या प्रस्नाचीच समजणी मेळ्ळी . ह्या म्हत्वाच्या 
प्रस्नाकडेन चड लक्ष दिवंक जाय हाजी खर जाणविकाय ताज्या मनाक 
जाली . 

1920 त कलकत्त्याक काँग्रेसीचे अधिवेशन भरिल्लें . गांधीजीन ह्या 
अधिवेशनांत असहकाराची कार्यावळ दवरली . ह्या अधिवेशनासावन काँग्रेसीच्या 

राजकारणाचेर गांधीजीचो प्रभाव पडपाक सुरवात जाली . गांधीजीक लागून 
काँग्रेसीचे स्वरूप बदललें . युरोपी तरेचो भेस वचून ते सुवातेर खादीची वस्रां 
आयली . काँग्रेसींत कनिश्ट आनी मध्यमवर्गी प्रतिनिधींचो चड भरणो 
आशिल्लो . भाशणांनी आतां हिंदुस्तानी भास प्रचारांत येवन इंग्लीशीचे महत्व 
उणें जावंक लागिल्लें . अधिवेशनांत नवें चैतन्य , नवी उर्बा आनी नवी तळमळ 
दिसपाक लागिल्ली . 

असहकाराचे चळवळीन देसांत उमेदीचे वातावरण खेळटालें . उबेंचे 
ल्हार पातळळेलें . कायदे मंडळाचेर बहिश्कार घालपाची कार्यावळ येसस्वी 
जाल्ली . गांधीजीच्या फुडारपणाखाला चळवळीचे स्वरूप बरेंच सौम्य जाल्लें . 
पूण तातूंत एक तट्टटीत ताजेपण आनी जीवसाण आशिल्ली . 

जनतेक तिजेभितर वसतले तांकीचो दिश्टावो जावंक लागिल्लो . ताका 
लागून सगल्याक स्वतंत्रतायेचे वारें खेळूक लागिल्लें . सामान्य लोकूय 
मेकळेपणान चलताले . खेड्यापाड्यांतल्यान काँग्रेस , स्वराज्य , पंजाबाचें 
हत्याकांड , खिलाफत आदी उतरां आयकूक येवंक लागिल्ली . तांचेर 
भासाभास आनी चर्चाय जाताल्यो . त्या वेळावयली मनास्थिती वर्णितना 
जवाहरलाल एकेकडेन बरयता : 

आमच्यांत स्वतंत्रतायेची भावना जागी जाली आनी ते भावनेक लागून 
आमचो स्वाभिमानूय जागो जालो . गांजणुकेची आनी निशेणेची जाणविकाय 
साप ना नपश्चात जाताली . कानांतले कानांत फुतफुतपाची , अधिकाऱ्यावांगडा 
मोडणामोडणान , आडवळणान आनी कायद्याक भिंयेवन सांबाळून उलोवपाची 
गरज उरली ना . आमकां जें दिसना तें आमी मेकळ्या ताळ्यान आनी 
उकत्या आवाजान चारचवगांत भौसांत उलोवंक लागिल्ले . परिणामाची 
आमकां कसली भिरांत ? बंदखणीचो आमकां कसलो भंय ? आमकां थंय 
वचपाचें आसा हे आमी पयलींच पारखिल्लें . बंदवासाक लागून जाल्यार 
आमच्या वावराक आनिकूय पालव मेळपाचो आशिल्लो . आमचे भोंवतणी 
भोंवर मारपी आनी घुटमळपी जायते गुप्तहेर आनी पोलीस हांची वयल्यान 

आमकां काकुळटूच दिसताली . " 

हे नवे जाणविकायेन देशांत परतेंय नवसंजिवन संचारिल्लेवरी जालें . 
लोकांमदलें निर्भयपण , स्वातंत्र्यलालसा आनी सुटकेखातीर केदोय त्याग 
करपाची तयारी पळोवन ब्रिटीश राज्यसत्ता भिंयेवन गेल्ली . घुस्पल्ल्या 
राजकारणाक अध्यात्माची जोड दिवपाची गांधीजीची पद्दत जवाहरलालाक 
खुबूच मानवली . ध्येयसिध्दीखीतीर ताजेकडेन वचपी मार्ग आनी विचार शुध्द 
आसचे , नैतिक नदरेन पवित्र आसचे , अशेंच जवाहरलालजीचे मत आशिल्लें . 
तो म्हणटा , “ कमरांतल्यान बागोवपाचें आनी पोटाचेर सरकटत वचपाचें एक 
फावट थरयलें म्हणटकच मार्ग ताकतिकेन आनी स्वाभिमानासयत कसो हुपूं 
येता ? " 

1921 हें वर्स अशे तरेन धुमश्चक्रेचें गेलें . राष्ट्री जीण धवळून गेली . 
परकी सत्तेआड जनमत संघटीत जालें . तेंवर्स सोंपपाच्या अदमासाक ' प्रिन्स 
ऑफ वेल्स ' हिंदुस्तानांत येवपाचो आशिल्लो . ब्रिटीश सरकारान ताज्या 
येवकाराची तयारी चलयल्ली . पूण काँग्रेसीन ताज्या सत्काराच्या सगल्या 
कार्यावळीचेर बहिश्कार घालपाचे थरयल्लें . 

ब्रिटीश सरकार आनी काँग्रेस हांचेमदलें झगडे आतां सामकें अटळ 
आशिल्लें . सरकारान दडपशायेचो मार्ग आपणावपाक सुरवात केल्ली . तें 
थळाव्या फुडायांक धरून बंदखणीत घालीत आशिल्लें . काँग्रेसीन बहिश्काराची 
कार्यावळ आनीक खर करपाखातीर स्वयंसेवी पथकां उबारली . अलाहाबादाकूय 
अशा पथकाची निर्मिती जाली . तातूंत मोतिलालजीचें नांव सगल्यांत वयर 
आशिल्लें . जवाहरलात सगल्या संघटणांचो अग्रणीच आशिल्लो . तांकां 
रोखडीच अटक जावन तांची बंदखणीत रवानगी जाली . बापूय - पुताक 
बिटीशांच्या न्यायालयान स - स म्हयन्यांची ख्यास्त फर्मायली आनी तांकां 
लखनौचे बंदखणीत व्हेले . 

एक पावल बंदखणींत , दुसरें भायर 

1922 वर्साच्या मार्चात अचकीत जवाहरलालजीची बंदखणीतल्यान 
सुटका जाली . ताजे ख्यास्तीक तशे तिनूच म्हयने जाल्ले . पूण पुनर्चवकशेच्या 
वेळार ती रद्द जाली . सुट्टकूच जवाहरलालजी गांधीजीक मेळपाक 
अहमदाबादेक गेलो . पूण थंय पावचेपयलींच गांधीजीक भितर उडयल्लो . 
परदेशी लुगट बहिश्कार चळवळीक लागून जवाहरलालजीक सरकारान 
परत मे 1922 त अटक केली . 

अशे तरेन जवाहरलालजीचे जिवीत अर्दै बंदखणीत जाल्यार अर्दै 
भायर अशें चालूच आशिल्लें . 1923 त ताची सुटका जाली . नाभा ह्या 
पंजाबातल्या संस्थानांत शिखांच्या ' जैतो ' ह्या धार्मीक उत्सवाचेर बंदी 
आयिल्ली . ती मोडपासंबंदान ताजेर अटक वॉरंट आशिल्लो . ताका धरलो 
पूण पंदरा दिसांभितर ताका सोडून घालो . 

जवाहरलालजी रोखडोच अलाहाबादेत दाखल जालो . थंय तो अलाहाबाद 
नगरपालिकेचो अध्यक्ष जालो . हे पद ताणे दोन वर्सी चलयलें . लोकशाय 
चालीक लावपाचो पयलो वयलो अणभव ताणें हांगाच मेळयलो . ह्याच 
अदमासाक तो अखिल भारतीय काँग्रेसीचो चिटणीस जाल्लो . मौलाना 
महंमद अली कोकोनाडा 1913 त काँग्रेसीचो अध्यक्ष आशिल्लो . ताजोच 
चड आग्रो जालो म्हणून नेहरून चिटणीसपद घेतले . 


परतून युरोप भोंवडी 

1926 च्या मार्च म्हयन्यांत कमलादेवीची तब्येत अकस्मात बरी ना 
जाली . वखद उपचाराखातीर तिका स्वित्झरलंडाक व्हरचे अशें दोतोरान 
सांगलें . देखून जवाहरलालजी बायल आनी धूव इंदिरा हांकां घेवन वनीसाक 
गेलो . 


वॅनीसांत सुरवातेचे काय दीस बायलेची भलायकी पळोवपांत गेले . ह्याच 

काळांत जवाहरलालजीकूय इल्लो सुशेग मेळ्ळो . बर्फावयलें स्केटींग , 
वाचचें , भोंवचे हातूंत मजेत वेळ गेलो . ह्याच प्रवासांत हिंदुस्थानांतल्यान 
राजकी निर्वासीत जावन आयिल्ले जायते हिंदी लोक जवाहरलालाक 
मेळ्ळे . तातूंत वीरेन्द्रनाथ चट्टोपाध्याय , मादाम कामा , एमएन राय हे प्रमुख 
आशिल्ले . राजकी मनशांभायर रोमां रोलां , अर्स्ट टाकर , रोजर बाल्डवीन 
आदी तत्वज्ञ आनी बरोवपी हांचेकडेनूय नेहरूची वळख जाली . 

जवाहरलाल युरोपांत आसतनाच इंग्लंडांत भौशीक संप सुरू जालो . 
संपाची खबर आयकून जवाहरलालजीच्या मनांत खवदळ जाल्लो . संपावयल्या 
कामगारांनी तांची मर्जी संपादिल्ली . संप विरजलो तेन्ना ताका स्वताचेच 
कितेंय लुकसाण जाल्लेवरी वायट दिसले . इंग्लडांतल्या राबित्यांत खण 
भागांत तो भोंवाडो मारून आयलो . संपाची परिस्थिती आपल्या दोळ्यांनी 
पळोवन आनी कश्टकरी वावराड्यांवयल्या अन्यायान ताजें काळीज हाललें . 

समाजवादाच्या विचारांची ती फांतोड आशिल्ली . रशियी राज्यक्रांतीक 
लागून साम्यवादाचो गवगवो सगल्याक गाजतालो . जवाहरलालजीच्या 
मानवतावादी , समतावादी मनाचेर हाजो प्रभाव पडलेबगर कसो रावत ? 

1926 च्या अदमासाक ब्रुसेल्सांत जिखिल्ल्या राष्ट्रांची परिशद भरिल्ली . 
तांणी एकवटान कांय कामां आनी कार्यावळी आंखच्यो आनी त्यो चालीक 
लावंच्यो अशी हे परिशदेची मुखेल कल्पना आशिल्ली . जावा , इंडो - चायना , 
पॅलेस्टायन , सिरिया , इजिप्त ह्या देशांचे आनी उत्तर आफ्रिकेंतल्या अरबांचो 
आनी आफ्रिकेंतल्या खाप्री लोकाचो प्रतिनिधी म्हणून जवाहरलाल ते 
परिदेशीक हाजीर रावलो . तेभायर मजूर चळवळीत मुखेलपणान वांटो 
घेवपी आनी साम्यवादी विचारांचे जायते लोक थंय एकठांय जाल्लो . तांचे 
वळखीन तांचेलागी भासाभास करून आनी परिशदेंतल्या भाशणांक लागून 
समाजसत्तावादी विचारांचो प्रभाव जवाहरलालजीच्या मनार पडलो . 

मोतिलालजी स्वता 1927 वर्सी युरोपाक गेलो . ताजेवांगडा 
जवाहरलालजीन सोविएत रशियेक भेट दिली . ही भोंवडी धांवती आशिल्ली 

पूण तितल्यानूय नवे रशियेचे दर्शन जवाहरलालजीक जालेबगर रावलेंना . 
थंयचे येवजणबद्द आनी राशीर येवन केल्ले यत्न हांची जवाहरलालाक चड 
तोखणाय दिसली . घडये हाचोच परिणाम म्हणून हिंदूस्थानांत परत येतकूच 
जवाहरलाल मजूर चळवळीत चड आवडीन लक्ष घालूक लागलो आनी ताणे 
ट्रेड युनियन काँग्रेसीचे अध्यक्षपद स्विकारलें . युरोपांतल्यान परतो येतकूच 
जवाहरलालजीन परतूय काँग्रेसीच्या राजकारणांत वांटो घेवपाक सुरवात 
केली . 


सायमन कमिशनाचेर बहिश्कार 


सायमन कमिशनाची चळवळ त्या काळार बरीच गाजली . ह्या 
कमिशनाचेर पुरायेन बहिश्कार घालपाचो उलो काँग्रेसीन मारिल्लो . जवाहरलाल 
परत एक फावट काँग्रसीचो सरचिटणीस जाल्लो . ताणें देसभर भोवडी केली , 
जायत्या प्रांतांनी परिशदो घेतल्यो . नेहरून तळमळीन तातूंत वांटो घेवन 
मार्गदर्शन केले . कामगारांप्रमाण विद्यार्थी वर्गाकडेनूय ताजे लक्ष आशिल्लें . 
तरणाट्यांच्यो संघटणा ताणें बांदिल्ल्यो . तांच्या अधिवेशनांनी अध्यक्ष ह्या 
नात्यान जवाहरलालान मनापसून वांटो घेतलो . 

सायमन कमिशनाक नेटान विरोध करपाखातीर काँग्रेसीन फुडाकार 
घेवन एक सर्वपक्षी परिशद घेवपाची कल्पना फुडें आयिल्ली . तातूंतल्यानूच 
फुडें मोतिलालजीचे अध्यक्षतायेखाला हिंदुस्तानाच्या स्वराज्याची रूपरेशा 
तयार करपाखातीर एक कमिटी घडली . हे कमिटीन जो रिपोर्ट तयार करून 
दिलो तोच तो नामनेचो ' नेहरू रिपोर्ट ' हिंदुस्तानाच्या सुटकेझुजांतलें एक 
म्हत्वाचे पर्व म्हणून वळखतात . ब्रिटीशांच्या गुलामपणांतल्यान देशाची 
सुटका करून संपूर्ण स्वातंत्र्य मेळोवप हे जरी भारती जनतेचे ध्येय आसलें 
तरी तत्पुरतें ' वसणुकेचे स्वराज्य ' ह्या रिपोर्टावरवी भारती फुडाऱ्यांनी 
ब्रिटीशांकडेन मागिल्लें . 


मजा म्हणल्यार अशे तरेचे मिळमिळीत स्वातंत्र्य मेळोवपांत 

बाहरलालाक उमेद नाशिल्ली . ताजे तरणाटे इश्टूय अशेंच येवजिताले 
रण जवाहरलालजी संपूर्ण स्वातंत्र्याक तेंको दिवपी आशिल्लो . ताका 
गून मोतीलालाआड जवाहरलाल अशें एक विचित्रशें चित्र त्या रिपोर्टाच्या 
मतान लोकांक दिसलें . पूण खरेपणी हे बापाय - पुता मदलें खासगी वा 
गुती झगडे म्हणपासारकें नाशिल्लें . तो एक नवे - पोरणे पिळगेमदलो 
भावीक मतभेद आशिल्लो . पूण मातसो खर , इतलेंच कितें तें . 

सायमन कमिशनाचेर बहिश्कार घालपाची कार्यावळ देसभर जैतवंत 
रपाची खटपट स्वातंत्र्यवादी तरणाटे जवाहरलालजीच्या फुडारपणाखाला 
टे उमेदीन करूंक लागिल्ले . स्वता जवाहरलालजीन लखनौक ' सायमन 
मेशन गो बॅक ' अशो घोशणा दीत आपल्या फुडारपणाखाला एक मो ! 
शनाकडेन व्हेलो . पुलिसांनी मोर्ची आडावन लोकांक धांवडावपाखातीर 
ठीहल्लो केलो . जवाहरलालजीकूय इल्लो मार खावंचो पडलो . तो धिटायेचो 
तीस हाललो पूण पडलोना . दुखवलो पूण बागवलोना . दुसऱ्याय दिसा असोच 
र्को , लाठीहल्लो आनी जवाहरलालजीकूय तडाखो . ह्या आंदोलनान 
वाहरलालजीक खूब म्हत्वाचो अणभव मेळ्ळो . 


होर काँग्रेस अधिवेशन 

जवाहरलालजीन संपूर्ण स्वातंत्र्य हे हिंदी स्वातंत्र्यझुजाचें अंतीम ध्येय 
सगल्यांत पयलीं कॉग्रेसी मुखार नेटान मांडले . अखिल भारतीय काँग्रेस 
मेटीचे 1928 वर्साचे बसकेंत आपणालो थारावूय ताणें पास करून घेतलो . 
में ' इंडिपॅण्डॅन्स इंडिया लीग ' नांवाची संस्था काडली आनी आपूण तिजो 
चिटणीस जालो . 

नेहरू - रिपोर्ट वसणुकेचे स्वराज्य काय संपूर्ण स्वातंत्र्य , कायदे मंडळांत 
श करचो काय ना अशा जायत्या प्रस्नांवयल्यान काँग्रेसीच्या पंगडांभितर 
भेद आसतनाच 1929 हे वर्स उजवाडले . त्या वर्सा लाहोराक काँग्रेस 
धवेशन जालें . पंजाबांत धा वर्सानी हे अधिवेशन जाल्लें . ते पयलींच्या 

म्हणल्यार 1928 वर्साच्या कलकत्ता अधिवेशनांत मोतीलाल नेहरू अध्यक्ष 
आशिल्लो आनी म्हत्वाचो योगायोग म्हणजे 1929 च्या अधिवेशनाचो 
अध्यक्ष जालो जवाहरलाल . बापायकडल्यान पुताकडेन अधिकारसुत्रां 
वचपाचो इतिहासीक म्हत्वाचो दीस . ते आपणाले अध्यक्षीय निवडीच्या 
संदर्भात जवाहरलाल बापायविशी बरयता . 

' वेंचणुकेचो निकाल आयकून खरेली उमेद कोणाक जाली आसत 
जाल्यार ती दादूक ( जवाहरलाल आपल्या बापायक दादू म्हणटालो ) . म्हजें 
राजकारण ताका मातूय आवडनासलें जाल्यारूय म्हजेर ताजो पुराय मोग 
आशिल्लो . म्हजें कितेंय बरें जाल्लें पळोवन ताजें मन खोशयेन उपाट 
भरतालें . म्हजेर तो खूब फावटी टिका करी आनी तोडून उलयतालो . पूण 
कोणाकूय जर दादूची मर्जी राखपाची आसत जाल्यार ताणें ताज्या तोंडार 
म्हजी निंदा करपी एक लेगीत उतर ना काडपाची जतनाय घेवंक जाय 
आसताली . बापाय फाटोफाट चलो अध्यक्षपदार येवप ही घडणूक हेपयलीं 
केन्नाच जावंक ना . हांव अध्यक्ष जालों तेन्ना म्हाका चाळिसावें वर्स सोंपून 
एकेचाळिसावें लागिल्लें . 

लाहोर काँग्रेसीचे अध्यक्षपद जवाहरलालजीक मेळचे म्हणून 
गांधीजीनूय आपले वजन खर्ची घालें . जवाहरलालजीची खर देसभक्ती आनी 
कळकळीची ताका खात्री आयिल्लीच . तेच बराबर जवाहरलालजीच्या 
विवेकपूर्ण , विचारी फुडारपणाविशीं कसलोच दुबाव नाशिल्लो . देखुनूच तो 
स्फटिकावरी शुध्द आसा , ताज्या उजूपणाविशीं दुबावूच ना , राष्ट्राचो फुडार 
ताज्या हातांत सुखरूप आसा हे गांधीजीन त्या वेळार काडिल्ले उद्गार 
फुडाराक खरे थरपाचे आशिल्ले . 

रावी न्हंयच्या कांठार भरिल्ले ते काँग्रेसींत अध्यक्ष जवाहरलालजीन 
संपूर्ण स्वातंत्र्याचो थाराव मांडलो आनी तो निर्णायक रितीन पास जालो . 
भारताचे स्वातंत्र्य चळवळीत एका नव्या अध्यायाक सुरवात जाली . आतां 
ध्येयाचे वाटेवयलें धुल्ल - धुकें , दुबाव बी पयस जाल्ले . सगल्यो दिशा नितळ 

जावन उजळ्ळ्यो ; उजवाडाची वाट दिसूक लागली . 

फुडें अठरा वर्सानी 1947 त स्वातंत्र्याचो मंगल कलश घेवन येवपाचें 
भाग्य ह्याच जवाहरलालाक मेळपाचे आशिल्लें . इतिहासान हीय गजाल ह्या 
म्हापुरसाविशी खरी करून दाखयली . 


चले जाव ' आंदोलनांत उडकी 

1942 वर्स उजवाडलें , गांधीजीन ब्रिटीशांक शिटकायले . ' चलूंक 
लाग ' ! ( चले जाव ) 

मुंबयच्या गोवालिया टँक मैदानाचेर 7-8 आगोश्ताक अखिल भारतीय 
काँग्रेस कमिटीची बसका भरिल्ली . जवाहरलालजीन ' चले जाव ' चो इतिहासीक 
थाराव मांडलो . गांधीजीन ' करेंगे या मरेंगे ' हो संदेश दिवन थारावाक तेंको 
दिलो . 

तेन्नाचे ब्रिटीश सरकार चवताळ्ळे . गांधीजीसयत सगल्या फुडाऱ्यांक 
धरून बंदखणीत घाले . ही गजाल णव आगोश्ताचे रातीकडेन घडली . 
जवाहरलालजीक धरून अहमदनगरच्या किल्ल्यांत दवरलो . ताजेवांगडा 
काँग्रेस वावुरपी समितीचे हेर वावुरपीय आशिल्ले . 

फुडाऱ्यांक धरिल्ल्यान देशांतले लोक खुबळ्ळे ; चले जाव ' चो नाद 
देशाच्या खांची कोनशांतल्यान घुमपाक लागलो . भूयगत चळवळ संघटीत 
जावंक लागली . रेल्वे , पोस्ट खातें , सरकारी कचेयो , पुलीस ठाणे आदी 
परकी सत्तास्थानांचेर खुबळिल्ल्या लोकांनी घुरयो घाल्यो . लाठीमार , फार 
पेटोवप ह्या गजालींक हुंवार आयिल्लो . बायलो , दादले , विद्यार्थी बी करेंगे 
या मरेंगे ह्या नेटान झुजूक लागले . बंदखणी भरून गेल्यो आनी कैद्यांक 
सुवात उणी पडपाक लागली . 

जवाहरलालजी अहमदाबादेच्या कोटांत बंदखण भोगतालो . त्याच काळांत 
ताणे भारताचो सोद ' ( डिस्कवरी ऑफ इंडिया ' ) हो मोलादीक ग्रंथ बरयलो . 

भारताक स्वातंत्र्य 

15 आगोश्त 1947 हो भाग्याचो दीस उदेलो . देशाच्या कपलांतली 
बंदखणीची जीण सोंपली . भारत देस स्वतंत्र जालो . जवाहरलाल नेहरू 
भारताचो पयलो प्रधानमंत्री जालो . अधिकाराची सुत्रां हातांत घेतना ताणें 
म्हणलें : 

' जायत्या वर्सीसावन आमी आमच्या फुडाराविशीं एक सपन , एक ध्येय 
थरयल्लें . आज तें ध्येय साध्य करपाखातीर घेतिल्ल्या सोपुताचो पुनरुच्चार 
करपाचो वेळ आयला . आमचें सपन वास्तवांत उबें जातनाच नवे 
जापसालदारकेची जाणविकाय बाळगुचेली आज गरज आसा . आज 
मध्यानरातीर अख्खो संवसार घडये न्हिदला आसत . अशा वेळार भारतांत 
स्वतंत्रतायेचो उदय जावन नवें चैतन्य भारताक मेळटलें . लांब काळाच्या 
चेपणापोंदा उरिल्ल्या राष्ट्राक जागे करपी एका युगाची समाप्ती जावन नवें 
यूग सुरू करपी असो हो दीस राष्ट्राच्या इतिहासांत क्वचितूच केन्नाय उदेता . 
तो दीस आतां भारताच्या इतिहासांत उदेतलो . अशा ह्या मंगल प्रसंगाचेर 
भारतीय जनतेची आनी तेपरस व्हड अशे मनीसकायेची सेवा करपाचो 
आयज आमी सोपूत घेवया आनी वावराक लागुया " . 

हे प्रतिज्ञेक जागून ह्या व्हड राष्ट्रपुरसान आपणाल्या जिविताचे 
अखेरमेरेन देशाची सेवा केली . भारताक मेळिल्ल्या स्वराज्याचे सुराज्यांत 
रुपांतर करचेपासत एकूच ध्यास घेवन तो अखेरमेरेन वावुरलो . ताज्या मनांत 
सदांच एकूच गजाल वसताली . भारत आनी भारतीय जनतेचे हीत आनी 
कल्याण . 


उजवाडाचो दूत , शांततायेचो भक्त 

जवाहरलालजीक सुटकेची म्हानताय कळिल्ली . ताका लागून भारताच्या 
स्वातंत्र्याखातीर ताणें येदो त्याग केलो , बंदखण भोगली आनी कश्ट उसपिले . 
पूण भारतावांगडाच हेर ल्हान - ल्हान देस गुलामपणांत आशिल्ले . तांकांय 

मुक्त करपाखातीर भारतान फुडारपणघेवचे अशें तें मानपाक लागलो आनी 
ते दिशेन ताणें वावरूय केलो . हेर धाकल्या देशांच्या सुटकेझुजांक ताणे 
सदांच पालव दिलो ; तरेतरेन तेंको दिलो . चड करून आफ्रिकेच्या देशांतली 
गुलामगिरी ताज्यान पळोवं नजो जाल्ली . ह्या मुक्त जावंक सोदपी देशांतले 
जनतेक जवाहरलाल नेहरू म्हणल्यार एक धीर , आदार आनी आशेचो 
किरण अशेंच दिसतालें . 


देशाच्या तारवाचो धीट कप्तान 


भारत स्वतंत्र जालो पूण वांगडाच कांय वायट गजाली आनी संकश्टांय 
देसामुखार उबी रावली . देशाची विभागणी जाली आनी पाकिस्तानाची 
निर्मिती जाली . हिंदू - मुसलमानांच्या दंग्यांनी उग्र , भिरांकूळ रूप घेतलें . 
बंगालांत नोआखालीचे हत्याकांड जालें . लाखांनी निर्वासीत पाकिस्तानांतल्यान 
भारतांत आयले . ह्या दुख्खी कश्टी भावांचे पुनर्वसन , देशाची शेतीसंबंदी 
आनी उद्देगीक उदरगत , स्वातंत्र्याची राखण , भलायकी , नवरचनेची 
बुन्याद , शिक्षण , अन्नधान्य , आलाशिरो , कला आनी संस्कृती हांचो विकास 
अशो कितल्योशोच नव्यो समस्या आनी नवीं कामां स्वतंत्र भारतामुखार उबीं 
आशिल्ली . खूब खूब करपाचे आशिल्लें . अशा वेळार जवाहरलालजीच्या 
नेतृत्वगुणाचो खरो कस लागलो . 


प्रधानमंत्रीपदाची कारकीर्द 

जवाहरलालजीन स्वातंत्र्याचो सुपुल्लो रोंपो प्राणपणान सांबळ्ळो . 
ताजेसारकिलो खंबीर , कणखर आनी लोकशायनिश्ट मनीस प्रधानमंत्री 
म्हणून मेळप हे देशाचे भाग्य म्हणूंक जाय . 

प्रधानमंत्री जायनाफुडें जवाहरलालजीन बोबो चालीरिती आपणायल्यो 
आनी त्यो वाडीक लायल्यो . देशाक संवसारभर मान मेळोवन दिलो . 
भारताची मान सगल्यांक ऊंचकेली . भारताचे प्राचीनत्व , भारताची संस्कृताय , 

सर्वधर्म समभाव , सर्वसमावेशताय , भारताचे पोरणे दायज ह्या सगल्यांची 
ताणें जोपासना केली . 

थोड्याच काळाभितर ' भारत म्हणजे जवाहरलाल ' अशें समीकरण 
जालें . ह्या अपुर्बायेच्या म्हान फुडायन आपणाले मोगाळ मायभुयेखातीर 
जातालें तें सगले सगलें केलें आनी भारतीय जनतेनूय आपणालो मोग , 
आदर , आपलेपण हांचो पावस सदांच ताजेर घालो . 

सेगीत सतरा वर्सी भारतीयांनी आपणालो लाडको फुडारी म्हणून 
जवाहरलालजीक कौल दिलो . देशाची उदरगत जावंची म्हणून जवाहरलालजीन 
दिसांतली अठरा अठरा वरां मान मोडून काम केलें . हिसपाभायर श्रम केले . 
कश्ट सोंसले . सतरा वर्साची ताजी प्रधानमंत्रीपदाची कारकीर्द म्हणल्यार 
भारताच्या पनुरुत्थानाचो इतिहासूच म्हणूं येता . 


नियोजन युगाचो प्रवर्तक 

सुटकेझूज चालू आसतना लेगीत जवाहरलालजी सदांच समृध्द 
भारताच्या फुडाराचींच सपनां पळयतालो आनी तांचेर येवजीत आसतालो . 
युरोपांतल्या कांय देशांनी येवजणबद्द रितीन स्वताचो अर्थीक विकास करून 
घेतिल्लो . ताजी छाप जवाहरलालजीच्या मनाचेर आशिल्लीच . भारताक हो 
नियोजनाचो विचार सामको नवो आशिल्लो . जवाहरलालजीन आपूण 
काँग्रेसीचो अध्यक्ष आसतना अखिल भारतीय काँग्रेस कमिटीचे कचेरेंत एका 
अर्थीक प्रस्नाकडेन लक्ष दिवपी आनी दुसरो विदेशी राजकारणाचो विचार 
करपी अशे दोन खास विभाग उगडिल्ले . काँग्रेसीन येवजिल्ल्या हंगामी 
विकास येवजणांचो जवाहरलाल अध्यक्ष आसलो . 

भारताचे सुटके उपरांत वयल्या दोनूय गजालींचेर ताणें चड नेट दिलो . 
ते नदरेन भारताक नियोजनपूर्ण उदरगतीची नदर दिवपी आनी आंतरराष्ट्री 
घडणुकांनी स्वतंत्र बुद्दीन वागपाची शिकवण दिवपी जवाहरलालजी एक 
व्हडलो आनी फुडार पारखुपी मनीस आशिल्लो हातूंत दुबावूच ना ! 

जवाहरलाल जितो आसतना भारतान तीन पांच वर्सक्यो येवजणो 
चालीक लायल्यो . तिसरे येवजणेचो उरिल्लो वाटो चालू आसतना आनी 
चवथेचो आराखडो तयार करता आसतनाच जवाहरलाल . संवसाराक 
अंतरलो . पूण देसाचो सर्वांगीण भौतीक विकास करपाक ताणें दिल्ली उमेद 
आनी उर्बा राष्ट्राक सदांखातीर स्फूर्त दिवपीच थरली . 

जवाहरलाल म्हणल्यार नियोजन युगाचो प्रवर्तक ' आशिल्लो . स्वातंत्र्या 
उपरांत नवनिर्मितेचें जें काम जालें , जे व्हडले कारखाने उबे जाले , जी धरणां 
बांदप जालें त्या स्थानांक ताजे नदरेन तीर्थस्थानांचे म्हत्व आशिल्लें . 

ताणे एकेकडेन म्हणलां : 

' एक गजाल सदांच मतींत धरात . भारताची उदरगत जाताशी दिसता 
जाल्यार ती भारत सरकार मोटें हुशार आसा म्हणून जाता अशें न्हय . 
जाल्यार भारतीय जनता कुशळ सुत्रधार जाल्या म्हणपाचीच ती कुरू ' 

जवाहरलालजीन देशाच्या फुडाराचो हुसको काडलो . दोन म्हाझुजांनी 
पिडिल्ल्या संवसाराक शांततायेची थाकाय ताणेच दिली . जायते फावटी 
अणूझुजाच्या हुंबरामेरेन गेल्ल्या जगाक ताणें आपणाली पत खर्चुन वाटायला 
भारतान आपणाल्या विदेशी धोरणांत अलिप्तताय आपणायली . आनी 
देखुनूच राष्ट्रा राष्ट्राच्या घरच्या झगड्यांभितर निपक्षपातीपणान सत्याची वट 
उखलून धरली ; शांतताय , मनीसकाय आनी स्वतंत्रताय ह्यो गजाली नश्ट 
जावंक दिल्योनात . 

आगळीक करपी हुकूमशाय , धर्मांधताय , विखारी जातीवाद , संकुचीत 
राष्ट्रवाद , नाकाशिल्लो कल्पनाविलास , लाचारी , दारिद्य आनी आळसाय 
हांचो नेहरून सदांच धिक्कार केलो . फाटी पडिल्ल्या देशांच्या कल्याणाचो 
हुसको ताणें सदांच केलो . आफ्रो - आशिया एकवटाची ताका खाशेली आस 
आशिल्ली .1947 च्या मार्सीत दिल्लीत जाल्ले आशिया संबंदीत परिशदेंतूच 
ताणें ही आस परगटायल्ली . उपरांत 1955 त बांडुगांत ( जावा ) वेगळ्या 
वेगळ्या मतप्रणालींच्या आफ्रो - आशियी राष्ट्रांक एकठांय हाडून संवसारीक 

शांततायेचे नदरेन ताणें खूब व्हडलें पावल घालें . 

' पंचशील ' ही जवाहरलालजीन अख्ख्या संवसाराक दिल्ली मोलादीक 
देणगी . पंचशील आपणावप म्हणजे राष्ट्रा राष्ट्रांत निर्भयपण , शांतताय , 
सहकार आनी सहजिवनाची खात्री , एकामेकांचें सार्वभौमत्व मानून घेवन 
एकामेकाच्या अंतर्गत कारभारांत धवळाधवळ करप ना म्हणपाचें उतर 
दिवप . 

भारताचो प्रधानमंत्री ह्या नात्यान जवाहरलालजीन संवसारांतल्या 
लागीलागसार सगल्या देशांनी भोंवडी केली . थंयचे जनतेन आपखोशयेन 
आनी अमाप उर्बेन ताका हुनहुनीत येवकार दिलो . कोणाय सम्राटाक लेगीत 
मेळचीना अशे तरेची जनतेची भक्ती , मोग आनी तोखणाय जवाहरलाल 
गेलो थंय थंय ताका मेळ्ळी . ताचे नामनेक शीम - मेर नाशिल्लीच म्हणल्यार 


जाता . 


युनोंतलो आवाज 

युनो हे संवसारीक संघटणेविशीं ताका खूब आस्था आशिल्ली . 3 
फेब्रेर 1948 दिसा आनी परतून 1956 आनी 1961 त ताजे युनोचे 
आमसभेमुखार भाशणजालें . संवसारीक शांतताय आनी खंयच्यायस्वरुपांतल्या 
वसणूकवादाचो शेवट ह्या प्राणप्रिय तत्वाचो ताणे पुरस्कार केलो . 1960 त 
युनो आमसभेच्या अधिवेशनांत भारती शिश्टमंडळाचो फुडारी म्हणून तो 
थंय गेल्लो . अमेरिका आनी रशिया हांणी आपलेभितल्लो दुस्वास उणो 
करचो , शीतयुध्द सोंपोवंचें आनी इश्टागतीचे संबंद परतेय तांचेमदी 
प्रस्थापीत जावंचे अशी विनंती करपी थाराव ताणे थंय हाडिल्लो . 1961 त 
बॅलग्रेडांत भरिल्ले अलिप्त देशांचे परिशदेंत ताणें व्हडलीम्हत्वाची कामगिरी 
केली . ह्या सगल्या प्रयत्नांक लागून संवसारीक नामनेचो एक शांततायवादी 
फुडारी म्हणून ताजी कीर्त फांकारली . पददलीत राष्ट्रांक ताजो खूब धीर आनी 
आदारसो दिसतालो . 

आतांमेरेन अख्ख्या संवसारान ताका खूब वाखाणिल्लो आनी तरातरांनी 
जो भोवमान केल्लो . घरच्याच लोकांनी आनी ताज्याच देशाकडल्यान 
जो व्हडलो भोवमान करपाचो वेळ आयिल्लो . भारताच्या राष्ट्रपतीन 15 
तुलय 1955 दिसा ' भारतरत्न ' ही सर्वश्रेश्ट पदवी दिवन ताजो भोवमान 


लो . 


सीकराज नेहरू 

शांतताय आनी भौतीक विकास ह्या गजालींइतलोच कला , संस्कृताय 
आनी विज्ञान ह्या गजालीविशीं ताका खूब ओड आशिल्ली . स्वता तो एक 
ग्यांतलो वक्तो आनी लेखक आशिल्लो . बंदखणींतल्यान ताणे आपणाली 
पूव इंदिरा हिका बरोवन धाडिल्ली पत्रां साहित्याचो बऱ्यांतलो बरो नमुनो . 
दखणीतूच ताणें बरयल्ली ' ग्लिम्पसीस ऑफ वर्ल्ड हिस्टरी ' ' डिस्कवरी 
ऑफ इंडिया ' आनी आत्मचरित्र ही भारतीय इंग्लीश साहित्यांत अजरंवर 
जाल्यांत . 

विज्ञानीक दृष्टिकोन भारताक दिलो जाल्यार तो नेहरूनूच . ' विज्ञान ' हे 
जविताचें म्हत्वाचे आंग आसता अशें तो सदांच म्हणटालो . भारतीय विज्ञान 
रिशदेचे ताणे दोन फावटी उद्घाटन केलें आनी विज्ञानाचे म्हत्व पटोवन 
देलें . साहित्य आनी कलांच्या विकासाखातीर ताणें जाणविकायेसयत प्रयत्न 
कले . भारतीय साहित्य अकादेमीची स्थापणूक ताजेच प्रेरणेन जाल्ली आनी 
च तिजो अध्यक्ष आशिल्लो . 


तोकशायेचो भक्त 


लोकशायेचेर नेहरूची पुराय श्रध्दा आशिल्ली . ताजें जिवितूच म्हळ्यार 
लोकशायेचो एक बऱ्यांतलो बरो नमुनो . स्वातंत्र्याउपरांत धर्मातीत राज्याचो 
योग ताणें चालीक लायलो . सगल्या धर्माविशीं सोशीकपणाचे धोरण 
नापणायलें . धर्माविशीं ताजो दृष्टिकोन असो आशिल्लो : ‘ सगले धर्म , पंथ , 

दर्शनां हांचेविशी आपलेपण आनी सोंशीकताय होचम्हजो धर्म . संवसारांतल्यो 
सगल्यो बयो आनी सोबीत गजाली तसोच सैम हांची देवाभाशेन पुजा करपी 
प्राचीन मुर्तीपुजकांभाशेन सादारणसो म्हजो सभाव . 

ह्याच सभावाक लागून ताणें कट्ट्या धर्ममार्तंडाची भुमिका केन्ना घेतली 
ना . देखुनूच भारतातल्या अल्पसंख्यांकांक ताज्या आलाशिऱ्याखाला सदांच 
सुरक्षीतताय दिसताली . ' आमी इतिहासाचे दूत ' अशे भावनेन ताणें दरेका 
प्रस्नाकडेन सखोल आपलेपणान पळयलें . इतिहासाचोय तो एक अभ्यासक 
आशिल्लो . ताणें इतिहास चिंतनासयत अभ्याशिल्लो आनी जाणीवपूर्वक 
घडयल्लो . 

ताज्या विचारांची बसका खूब आशीकुशीक आनी लांबरूंद आशिल्ली . 
सगल्या गजालींक ती आफुडटाली . ताका लागून जायते फावटीं तो लागींच्या 
गजालींपरस पयशिलेंच चड पळयता असो लोकांचो अपसमज जातालो . पूण 
ताज्या दृष्टेपणाक लागुनूच ताजो भाशावार प्रांतरचनेक विरोध आशिल्लो . 
पूण काय खेपे खरेल्या लोकशायवादी तत्वाक धरून ताका नमते घेवंचे 
पडटालें . भोवमताच्या निर्णयामुखार बागोवंचें पडटालें . संयुक्त महाराष्ट्राच्या 
वेळार हाजो अणभव सगल्यांनी घेतिल्लो . जवाहरलालजी हाडाचो 
लोकशायनिश्ट आशिल्लो देखुनूच तो हुकूमशाह जावंक पावलोना . ना 
जाल्यार हुकूमशाह जावपाक गरजेची परिस्थिती तेन्ना सामकी लागी 
हाताकडेनूच आशिल्ली . तिजो गैरफायदो ताज्यान सहज घेवं येतालो . 
लोकांच्या मनाचेर ताजी घट्ट पकड आशिल्ली . जायतेफावटीं तो तिडकतालो ; 
तापतालोय . केन्ना केन्ना कठोर उतरांय वापरतालो . पूण तेफाटलो हेत सामको 
शुध्द आसतालो . तो तिडकतालो क्षुद्रपणाचेर , रोगी मनोवृत्तीचेर आनी वायट 
कर्तुबांचेरं . 

सतरा वर्साचे ताजे प्रधानमंत्रीपदाचे कारकिर्दीत ताका खर मानसीक 
धक्के दिवपी दोन विशेश घडणुको जाल्यो . एक म्हणल्यार महात्मा गांधींचो 
30 जानेर 1948 दिसा जाल्लो खून आनी दुसरी , 1962 त चीनान केल्लें 

भारतावयले आक्रमण . पाकिस्तानाच्यो कुरापतीय ताका त्रास दिताल्योच . 
कश्मीराचो प्रस्न घुस्पागोंदळाचो जाल्लो . पूण धिटायेन आनी स्वाभिमानान 
तो परिस्थितीक फुडो करतालो . गोंयचे सुटकेच्या संदर्भात संवसारांतलो 
शांततायेचो दूत म्हणून ताजी जी प्रतिमा आशिल्ली तिका वेर गेली आनी ताजे 
नामनेक मोटोच दाग लागलो . गोंयचो प्रस्न सोडोवपाक ताणे लस्कराचो 
आदार घेतिल्लो आनी ताका लागून भारताच्या शांतताय धोरणाचेर खूब 
आंतरराष्ट्री टिका जाली . शांततायेचें नोबॅल पारितोषीक जें ताका मेळू येतालें 
तें गोंयच्या प्रस्नाक लागून वगडावलें अशेंय खूब लोक म्हणटात . गोंयकारांनी 
नेहरूविशीं ताज्या त्यागाखातीर चड उपकारी आसूंक जाय म्हणटात तें फट 
न्हय . गोंयचेर ताचो सदांच मोग आसलो . गोंयाविशी ताचे धोरण आनी नदर 
सदांच उदार आनी उकत्या काळजाची आशिल्ली . 

आपले फाटल्यान आपणाले राजकी दायज कोणें चलोवंचें हेविशी ताणे 
कांयच थरयलेंना ; कोणाक केन्ना कितेंच सांगलेंना . लोकशायेंत लोकांनीच तें 
थरोवंचे अशें ताचे म्हणणे आसतालें . 


निमाणचे दीस 


1964 वर्साचो माय म्हयनो लागिल्लो . जवाहरलाल थकिल्ले कुडीन 
काम करितूच आशिल्लो . जुलय म्हयन्यांत लंडनाक कॉमनवेल्थाची परिशद 
जावपाची आशिल्ली . जूनांत कश्मीरासंबंदी पाकिस्तानावांगडा वाटाघाटेची 
उलोवणी जावपाची आशिल्ली . जायत्यो गजाली जावपाच्यो आशिल्ल्यो . पूण 
नियतीचो बेत कितें वेगळोच आशिल्लो . दैव केन्ना कोणाक सांगूक कळ्ळां ? 
माय म्हयन्याचे अखेरेक निमाण्या सप्तकांत भलायकी इबाडली म्हणून 
दोतोराचे सांगणेवयल्यान तो दोन तीन दीस सुसेग घेवपाखातीर डेहराडूनाक 
गेलो . 26 मायाक दिल्लीक परतलो तो मातसो ताजपाण घेवन . येवंचे येवन 
फायली उसतुपाक सुरवात केली . थोडी कामां सोंपयलींय बी . 

27 मायाचो दीस उदेलो तो अशूभ घडणूक पोटांत घेवनूच . फाटींत 

कळ येवपाचे निमित्त जालें . आनी सकाळच्या स वरांचेर सुमार हो म्हापुरूस 
कोसळ्ळो . वैजकी उपचार खूब केले पूण काळान मात केली . दनपारां 
दोनांक सुमार जवाहरलालजीन संवसाराचो निरोप घेतलो . एका युगाचो अशे 
तरेन अस्त जालो . सगलो संवसार शोकसागरांत बुडलो . मनीसकायेचो 
आदार हुमटून पडलो . भारताचो राष्ट्रपुरूस ना जालो . 

पुज्य विनोबाजीन म्हळां , “ पंडितजी राष्ट्रनेतो आशिल्लो अनी लोकनेतोय 
आशिल्लो " . अशें दोनाय तरांचे नेतृत्व एकाच मनशाभितर आशिल्लें 
सोंपेपणी खंयच दिसना . तो एक वटेन राष्ट्रपुरूस आशिल्लो जाल्यार दुसरे 
वटेन विश्वमानव आशिल्लो . आमच्या राष्ट्राचे हीत आनी सबंद विश्वाचे 
कल्याण एकूच ; तातूंत विरोध आसूंच नजो असो ताजो विस्वास आशिल्लो . 

जवाहरलालजीचे सगलें जिवितूच अलोकीक , असामान्य जिवीतभर 
तो देसबांधवांकडेन एकरूपजावन आशिल्लो . पूण मेलेउपरांतूय कणाकणान 
मायभुंयेकडेन एकरूप जावन रावपाची ताजी भव्य आनी दिव्य इत्सा 
आशिल्ली . 1964 त ताणे बरोवन दवरिल्ल्या मृत्युपत्रांत म्हणलां 

' म्हज्या देहाचो गोबर , जे भुंयेंत भारतांतले शेतकार रातदीस वावुरतात , 
कश्ट करतात ते भुंयेर शिंपडावन उडयात . म्हजे मेल्ले कुडीचे अणूरेणू 
लेगीत हे भारतमायेचे मातयेंत भरसूंक दियात . हे पवित्र भुंयेंत ते विलीन 
जावंचे आनी म्हाका अशे तरेन भारतभुंयेकडेन एकरूप जावंक मेळचें . ' 

' हे राखेंतली मूठभर भारताचे प्राचीन परंपरेचें , वर्तमान प्रयत्नांचें आनी 
पर्जळीत फुडाराचे प्रतीक आशिल्ले गंगेत विसर्जीत करची . 

' भारती जनतेन म्हजेर हिसपाभायर मोगकेलो . ह्या मोगाच्या रिणांतल्यान 
म्हज्यान केन्नाच मेकळो जावं नजो ' नेहरूनूय भारताचेर आनी लोकांचेर 
तितलोच मोग केला हीय गजाल खरी पूण खरे म्हळ्यार मोग ही गजालूच 
अशी जंय कसलोच वेव्हारी हिशोब आसूं नजो . 


9 . 

इत जवाहरलाल नेहरूच्या जिवितांतल्यो 
य म्हत्वाच्यो घडणुको 

नोव्हेंब्र 1889 अलाहाबादेत जल्म 
05 - आवय बापूय आनी भयणी वांगडा लंडनाक प्रयाण 
207 - हॅरो सोडून फॅब्रीजांतले ट्रिनिटी कॉलेजीत प्रवेश 
110 - फॅब्रीजांत पदवी आनी बॅरिस्टर जावपाखातीर लंडनाक गेलो . 
> 12 बॅरिस्टर जावन भारतात परतलो . 
12 - बांकीपूरच्या काँग्रेस अधिवेशनांत जवाहरलालजीची 

उपस्थिती . 
015 - पयलेंच जाहीर भाशण 
216 कमला वांगडा थाटामाटांत लग्न 
016 - लखनौत गांधीजीकडेन पयलीवयली वळख 
017 - इंदिरेचो ( धूव ) जल्म 
19 - रॉलॅट अॅक्टाआड गांधीजीवांगडा सत्याग्रहांत सहभाग . 
920 कलकत्त्यांत काँग्रेस अधिवेशनांत वांटो . 
32 ] - प्रिन्स ऑफ वेल्साच्या हिंदुस्तानांत येवपाआड बहिश्कारांत 

सहभाग आनी बंदखण 
322 - मार्सीत बंदखणींतल्यान सुटका 
922 माय म्हयन्यांत परतीय अटक 
923 - जानेरांत सुटका 
926 - कमलादेवीचे भलायकेक लागून वॅनीस मार्गान 

स्वित्झरलँडाक प्रयाण 
927 मोतिलालजीवांगडा रशियेची भोंवडी 
928 - संपूर्ण स्वराज्याचो थाराव पास 
929 - लाहोर काँग्रेसीचे अध्यक्षपद 
934 

कलकत्त्याक अटक 


- 

1935 - अलमोड्याचे बंदखणीत आत्मचरित्र बरोवन पुराय 
1936 कमलादेवीक मरण 
1936 लखनौ काँग्रेसीचे अध्यक्षपद 
1937 - देसभर प्रांतीक वेंचणुको 
1938 जवाहरलालजीचे आवयचे मरण 
1940 आठवे फावट बंदखण 
1942 ' चले जाव ' चळवळींत उडकी 
1946 काँग्रेस आनी मुस्लीम लीग हांचे संयुक्त मंत्रीमंडळ स्थापन 
1947 15 आगोत - देशाक स्वातंत्र्य आनी प्रधानमंत्रीपद 
1955 ' भारतरत्न ' हो भोवमान मेळळो 
1962 

चीनाचे भारताचेर आक्रमण 
1964 - 27 मायाक महानिर्वाण 


AR 

ही भुवगी 
पाक्वा कशी 

आनंद पिशी 

